



www.oljan.fo

Jan Müller

04 - 10 - 2012

Byggja nýtt oljuhotell í Hetlandi

Vaksandi oljuvinnan í Hetlandi, og tað avleidda virkseimið hon hevur við sær, kann vera ein góður mátistokkur fyri, hvat stendur Føroyum í boði, um olju- og gassfund verða gjørd á landgrunninum. Nýtt oljuævintýr Hóast tað eru meira enn 30 ár síðani, at oljufeburin rakti hetlendingar, so tykist eitt nýtt oljuævintýr at vera ávegis. Nógvar nýggjar olju- og gasskeldur eru komnar undan kavi seinastu árinum, og stórar útbyggingar eru í stoypiskeiðini. Tann útbyggingin, sum er komin longst, er fyrsta gassframleiðslan frá hetlandsleiðunum. Talan er um gasskeldurnar Laggan og Tormore miðskeiðis millum Hetland og føroyska markið. At hýsa teimum mongu hundradum arbeiðarunum, sum byggja eitt stórt gassvirki í Sullom Voe eru settir upp fleiri íbúðarbyggingar. Tá gassvirkið, ið skal taka ímóti fyrsta gassinum, er liðugt, verða teir tiknir niðuraftur. Men nógv fólk fer at arbeiða á nýggja gassvirkinum, og hetta setir nýggj krøv til hotellkapasitetin í Hetlandi. Fyri at nøkta henda tørv verður nú bygt eitt spildurnýtt hotell við 100 kømum Tað er BDL Management í Glasgow, sum byggir nýggja gistingarhúsið, ið er met at kosta 60 milliónir krónur. Hotellið verður bygt nær bygdini Brae og verður liðugt um eitt ár. Byggiarbeiðið er júst farið í gongd. Byggifelagið McAleer & Rushe úr Norðurírlandi hevur fingið uppgávuna at byggja hotellið. Tá hotellið verður tikið í brúk verða 30 heildagsstørv og 10 partíðarstørv har. Longu áðrenn byggingin er farin í gongd hevur franska orkufelagið Total bílagt 100% av kømunum tað fyrsta árið og 80% komandi seks árinum. So endurfødda kolvetnisvinnan í Hetlandi fer at skapa nýggj arbeiðspláss bæði á komandi gassvirkinum í Sullom Voe og í tí avleidda virkseminum, eitt nú á nýggja hotellinum nærhendis Brae. Myndir Soleiðis fer nýggja hotellið í Hetlandi at síggja út.